

# ክፍል አምስት

## 1. የውጭ ግንኙነት ፕሮግራም

### 1.1. የውጭ ግንኙነት ዋና ዓላማ፡- ሀገራዊ ክብርን ማዕከል ያደረገ የውጭ ግንኙነት

ፓርቲያችን የውጭ ጉዳይን ከሀገር ውስጥ ጉዳይ የተነጠለ አድርጎ አይመለከትም። ይልቁንም የሀገር ውስጥ ጉዳያችን ፖለቲካዊ፣ ኢኮኖሚያዊና ማህበራዊ ለውጦች ነፀብራቅ ሆኖ ዓለም አቀፍ ሁኔታዎችን ያልዘነጋ ነው። የውጭ ግንኙነታችንም የዴሞክራሲያዊት ኢትዮጵያ ግንባታን የሚያረጋግጥ፤ የሀገር አንድነትን በማስጠበቅ ሀገራዊ ክብርን የሚያጎናጽፍ፤ ሀገራዊ ክብርን በማጎናጸፍ ሀገራዊ አንድነትን የሚያጠናክር ይሆናል። ሀገራዊ ክብር የሌለው ሀገር ሀገራዊ ጥቅሙን ሊያስጠብቅ እንደማይችል ፓርቲያችን በጥብቅ ይገነዘባል። በመሆኑም የኢትዮጵያን ታሪክ እና አንድነት እንዲሁም የዜጎቿን ክብርና ተስፋዋን የሚያንፀባርቅ የጋራ ስምምነት ያለው ሀገራዊ ክብርን እና ሀገራዊ ጥቅማችንን የሚያስጠብቅ የተቀናጀና የተማከለ የውጭ ግንኙነት ፖሊሲና ትግበራን እውን ያደርጋል።

ሀገራዊ ክብራችንን ለማረጋገጥ እና ጥቅሞቻችንን ለማስከበር፣ አስቀድሞ ግንኙነትን በማደስና በማጠናከር ላይ ያተኮሩ ስራዎችን መስራት ላይ ትኩረት በማድረግ በግንኙነት ብልሽት ምክንያት የምናጣቸውን ሀገራዊ ጥቅሞቻችንን ለማስከበር አመች ሁኔታ ይፈጥራል። በውጭ ግንኙነት መስክ ሀገራችን መልካም የሚባል ውጤት ያስመዘገበች ሀገር ብትሆንም የውጭ ግንኙነታችን ከጉድለት እና ከግድፈት የፀዳ አይደለም። ስለዚህ ግድፈቶቹን

እና ጉድለቶችን መለዩት፣ ማስተካከል እና መሙላት እንዲሁም የነበሩ ጠንካራ ጎኖችን ማስቀጠል የፓርቲያችን የውጭ ግንኙነት መሰረቶች ናቸው።

## 1.2. የውጭ ግንኙነት ግቦች

### 5.2.1. ሀገራዊ ክብርን የሚያረጋግጥ የውጭ ግንኙነት

5.2.1.1. ፓርቲያችን የዜጎቻችን ክብር የሀገራዊ ክብራችን አይነተኛ መገለጫ እንደሆነ ይገነዘባል። በመሆኑም ዜጎቻችን በየትኛውም የዓለም ክፍል ቢሆኑ ክብራቸውን የሚያስጠብቅ የውጭ ግንኙነት ስራ የፓርቲያችን የውጭ ግንኙነት መርሃ-ግብር ቁልፍ መርህ ነው። ፓርቲያችን የዜጎችን ክብር መሰረት ያደረገ ሀገራዊ ክብርን ለማስጠበቅ ዜጎችን መሰረት ያደረገና የዜጎችን መብት በየትኛውም የዓለም ክፍል ሊያስጠብቅ የሚችል የውጭ ግንኙነት ስራዎችን ይተገብራል።

5.2.1.2. ብዛት ያላቸው ኢትዮጵያውያን ወደ ተለያዩ የዓለም ክፍሎች ስራ ፍለጋ ይሰደዳሉ። በሚልዮኖች የሚቆጠሩ ለስራ የወጡ ዜጎቻችንን ደህንነት፣ ክብር እና ኢኮኖሚያዊ ጥቅም ታሳቢ ያላደረገ የውጭ ግንኙነት የኢትዮጵያን ክብር ሊያስጠብቅ ስለማይችል ፓርቲያችን በውጭ ግንኙነት እነዚህን ዜጎቻችንን ታሳቢ ያደረገ ስራን ይሰራል። የሀገራችን ዜጎች ከውጭ የስራ ቅጥር የተሻለ ተጠቃሚ የሚሆኑበት እና መብቶቻቸውና ክብራቸው የሚጠበቅበት ሁኔታ ከቀጣሪ መንግስታት ጋር ስምምነትን በመፍጠር እንዲመቻች ያደረጋል።

5.2.1.3. የሀገራችንን መልካም ገጽታና የወደፊት ብሩህ ተስፋ ለውጭው ዓለም የሚያስተዋውቁ የውጭ ግንኙነት ስራዎች ይሰራሉ።

5.2.1.4. የፓን-አፍሪካኒዝም መሰረት የሆነችው ሀገራችን መላው ጥቁር ህዝቦች የሚያከብሩትና የሚያምኑትን ያህል ፓን-አፍሪካኒዝምን የሚያጠናክር የውጭ ግንኙነት ስራዎችን መተግበር ይኖርባታል። ፓርቲያችን ይህን በመረዳት የፓን-አፍሪካኒዝም መሰረትነታችንን የሚያጎሉ ስራዎች እንዲተገበሩ ያደርጋል። የአፍሪካ ህብረት ራዕይ 2063 እንዲሳካ ተገቢውን ትግል እና አበርክቶ ያደርጋል።

## 5.2.2. ለትብብርና ለጋራ ተጠቃሚነት ትኩረት በመስጠት አጋሮቻችንን ማስፋት

5.2.2.1. ፓርቲያችን የተሻለው መንገድ በትብብርና ፍክክር መሃል ሚዛን መጠበቅ እንጅ ያልተገባ ፍክክር ተገቢ እንዳልሆነ በማመን የውጭ ግንኙነታችን ፖሊሲና ትግበራ ትብብርን፣ የጋራ ጥቅምን እና ሉዓላዊነትን በማክበር እና በማስከበር ላይ የተመሰረተ መሆን እንዳለበት ያምናል። ችግሮችን ለመፍታትም ሆነ ሀገራዊ ጥቅምን ለማስከበር ቀዳሚው ነገር ግንኙነትን ማደስ እንደሆነ ያምናል። በመሆኑም በፍክክር እና በመቀናቀን ከሚመጣ አንፃራዊ ጥቅም ይልቅ ከውስጣዊ ፍላጎታችን የሚመነጭ ጥቅምን የሚያስቀድም የውጭ ግንኙነት በመከተል ወዳጆቻችንን ለማስፋትና ግንኙነትን ለማጠናከር አበክሮ ይሰራል።

5.2.2.2. የምንኖርበት ዓለም ባለ ብዙ ዋልታ እንደመሆኑ ከየትኛውም ዋልታ ዲፕሎማሲያዊ ጥግ ሳንይዝ በዋልታዎች መካከል ዲፕሎማሲያዊ ሚዛንን በመጠበቅ ሀገራዊ ጥቅማችንን

ለማስከበር ይሰራል። ዲፕሎማሲያዊ ሚዛንን በመጠበቅ ከነባር ወዳጅ አገሮች ጋር የነበረን ግንኙነት እንዲሻሻልና እንዲጠናከር ከመስራት ባሻገር ከአዳዲስ አጋሮች ጋር ዲፕሎማሲያዊ ግንኙነቶች ይደረጋሉ።

### 5.2.3. የብዙዎች ትብብር ተቋማት ተሰሚነትን መጨመር እና ፓሊሲያዊ ነፃነትን ማስከበር

5.2.3.1. የብዙዎች ዲፕሎማሲን በመጠቀም ዓለም አቀፍ ተሰሚነታችንን ማሳደግ እና ከዓለም አቀፍ ተቋማት ጋር ሉዓላዊነታችንን የጠበቀ መልካም ግንኙነትን መፍጠር ላይ ፓርቲያችን ይሰራል። የፖሊሲ ነፃነታችንንና ሉዓላዊነታችንን ባስጠበቀ መልኩ ከዓለም አቀፍ ተቋማት ጋር የባለ ብዙዎች ትብብርን ለማጠናከር የሚያስችሉ ስራዎች ይሰራል። ፓርቲያችን ሀገራችን በብዙዎች ዲፕሎማሲ የአፍሪካ ድምጽ በመሆን የተባበሩት መንግስታት የጸጥታው ምክር ቤት ቋሚ አባል እንድትሆን ያላሰለሰ ጥረት ያደርጋል።

### 5.2.4. ለጎረቤት ሀገራት ትኩረት በመስጠት ዘርፈ ብዙ የጋራ ተጠቃሚነትን ማረጋገጥ

5.2.4.1. ሀገራችን ከጎረቤት ሀገራት ጋር በመተባበርና በጋራ ጥቅም ላይ የተመሰረተ ግንኙነት በመፍጠር አካባቢያዊ ሰላም እንዲረጋገጥ ፓርቲያችን በትኩረት ይሰራል። የአካባቢያዊ ሰላም ችግር የሆኑ ሽብርተኝነትና ሌሎችም የሰላም ጠንቅ የሆኑ ጉዳዮችን ለመግታት ከጎረቤትና ሌሎች ሰላም ወዳድ ሀገራት ጋር በመሆን በቅንጅት ይሰራል። በተጨማሪም ለአካባቢያዊ ሰላም መደፍረስ ምክንያት ሊሆኑ የሚችሉ በጎረቤት ሀገራት መካከል ያሉ መልካም ያልሆኑ ግንኙነቶች

እንዲሁም በጎረቤት ሀገራት ውስጥ ያሉ አለመግባባቶች ቀጠናዊ ችግሮች ከመፍጠራቸው በፊት በሰላማዊ መልኩ መግባባት እንዲፈጠርባቸው የማግባባት ስራዎች ይሰራል።

5.2.4.2. በቀጠናው ካሉ ሀገሮች ጋር የጋራ ጥቅሞቻችንን መሰረት ያደረገ አካባቢያዊ የልማት፣ የኢኮኖሚ እና የሰላም ትስስር እንዲፈጠር በትብብር ይሰራል። ይህም ቀስ በቀስ እያደገ የሚሄድ ቀጠናዊ የኢኮኖሚ ትስስር እንዲሆን አስፈላጊውን ጥረት ያደርጋል። ይህንንም ለማድረግ በቀጠናችን ያሉ ነባር አካባቢያዊ ድርጅቶች እንዲጠናከሩ ለማድረግ እንዲሁም ድርጅቶቹ ለቀጠናዊ ትስስር መፈጠር መሰረት እንዲጥሉ በትኩረት ይሰራል። በተጨማሪም እነዚህ አካባቢያዊ ድርጅቶች የቀጠናው የተበታተኑ ድምፆች ወደ አንድ መሰባሰቢያ በማድረግ የቀጠናው ሀገራት የመደራደሪያ አቅም እንዲሆኑ ጥረት ያደርጋል።

5.2.4.3. ከጎረቤቶቻችን ጋር በሚያገናኙን የተፈጥሮ ሀብቶች ላይ በጋራና ፍትሃዊ ተጠቃሚነት መርህ የሀገራችንን ጥቅም ለማስከበር ፓርቲው ይሰራል። ድንበር ተሻጋሪ ወንዞቻችንን የመጠቀም መብታችንን ባከበረ፣ ዓለም አቀፍ የድንበር ተሻጋሪ ወንዞች መርሆዎችን በተንተራሰ መልኩ ለጥቅም እንዲውሉ ይደረጋል። እንዲሁም በአጠቃቀም ምክንያት የሚመጡ አለመግባባቶችም በዓለም አቀፍ መርሆዎችና በዲፕሎማሲያዊ መንገዶች እንዲፈቱ በዘላቂነትም በወንዞቹ ላይ ሁሉን አቀፍ የሆነ ስምምነት እንዲደረስ ያደርጋል። በተመሳሳይ ሀገራችን በአካባቢያችን ካሉ ባለ ወደብ ሀገሮች የተሻለ የወደብ ተጠቃሚነት መብት በሚያረጋግጥ መልኩ አካባቢያዊ ትብብሮች ላይ ትኩረት በመስጠት እንዲሰራ ያደርጋል።

### 5.2.5. የኢትዮጵያውያንና ትውልደ ኢትዮጵያውያንን ተሳትፎ ማሳደግ

5.2.5.1. ከሀገራቸው ጋር የተለየ ቁርኝት ያላቸው በውጫ የሚኖሩ ኢትዮጵያውያን እና ትውልደ ኢትዮጵያውያን ከሀገራቸው ፖለቲካዊ፣ ኢኮኖሚያዊ እና ማህበራዊ ሁኔታዎች የተነጠሉ እንዳይሆኑና ተጠቃሚ እንዲሆኑ ሁኔታዎችን ያመቻቻል። በዚህ ጉዳይ ኤምባሲዎቻችን ከምንም ጊዜ በላይ በውጫ ላሉ ዜጎች እና ትውልደ ኢትዮጵያውያን ቅርብ ይሆናሉ። ለመብቶቻቸው ቀድሞ ደራሽና ጠበቃ፣ ለደህንነታቸው ቀዳሚ ዋስትና እንዲሆኑ ይደረጋል።

5.2.5.2. በውጭ የሚኖሩ ኢትዮጵያውያንና ትውልደ ኢትዮጵያውያን በሀገራቸው ጉዳይ ላይ ባለቤት እንዲሆኑ ከሚደረገው ጥረት ባሻገር በየሚኖሩበት ሀገር የኢትዮጵያ አምባሳደሮች እንዲሆኑ በማበረታታት ላይ በትኩረት ይሰራል

### 5.2.6. ሀገራዊ ክብርን እና ሀገራዊ ጥቅምን የሚያስጠብቅ የውጭ ግንኙነት የመፈጸም አቅም መገንባት

5.2.6.1. ፓርቲያችን የኢትዮጵያን ታሪክ እና አንድነት አንዲሁም የዜጎቿን ክብር እና ተስፋዋን የሚያንጸባርቅ የጋራ ስምምነት ያለው ሀገራዊ ክብራችንን እና ሀገራዊ ጥቅማችንን የሚያስጠብቅ የተቀናጀ እና የተማከለ የውጭ ግንኙነት ፖሊሲና ትግበራ እውን ያደርጋል። የውጭ ግንኙነት ተቋሞቻችን የውጭ ግንኙነትን የማስፈጸም አቅማቸው የላቀ እንዲሆን የመምራት አቅም ባላቸው አመራሮችና የመፈጸም ብቃት ባላቸው ባለሙያዎች እንዲዋቀሩ ያደረጋል። አምባሳደሮቻችን የሀገራችንን ስምና ክብር እና

የኢትዮጵያን አንድነት የሚያንፀባርቁ መሆን እንዳለባቸው ፓርቲያችን ያምናል። በመሆኑም አምባሳደሮች ሀገራችንን እና ታሪኳን ጠንቅቅው የሚያውቁ እና ሀገራዊ ክብራችንን የሚያስጠብቁ፣ ከፍተኛ የዲፕሎማሲ ዕውቀት ያላቸው እንዲሆኑ ይደረጋል። በተጨማሪም የውጭ ግንኙነት ዘርፍና ተቋማት ወቅቱን ባገናዘበ ሀገራዊ ሁኔታዎች እና ዓለም አቀፍ ዕድገቶች በተቃኘ መልኩ እንዲያድጉ እና እየተለወጡ እንዲመጡ ይሰራል።

5.2.6.2. ፓርቲያችን የውጭ ግንኙነት ማስፈፀሚያ ሀገራዊ አቅማችን በሀገር ውስጥ ሁለንተናዊ አቅማችን ላይ እንዲመሰረት ሰፊ ጥረት ያደርጋል። ይህም ካለን ወረት በተጨማሪ በቀጣይ በሚከናወኑ የመልካም ገጽታና አዎንታዊ ተጽዕኖ የመፍጠሪያ ተግባራት በመነሳት እየተገነባ የሚሄድና በጎረቤቶቻችንም ሆነ ከሌሎች ሀገራት ጋር በምንፈጥረው መተማመን ላይ የተመሰረተ ግንኙነት እየዳበረ የሚሄድ ይሆናል። ለዚህም በህዝብ ለህዝብ ግንኙነትና ዲፕሎማሲ ላይ ትኩረት ተሰጥቶ ይሰራል።

5.2.6.3. የሀገር ሉዓላዊነትን የማስጠበቅ ጉዳይ በሀገር የመረጃ እና የደህንነት ኃይሎች አቅም ብቻ የሚመለስ ባለመሆኑ ሀገራዊ ክብራችን ሳይደፈር የመግታት አቅም ያለው ጠንካራ፣ ዘመናዊና ሁሉን አቀፍ ወታደራዊ ኃይል መገንባት ይገባል ብሎ ፓርቲያችን ያምናል። በመሆኑም የመከላከያ አቅማችን የዘመኑን አውደ ውጊያ የዋጀ፣ በዋናነት ጥቃትን ከወዲሁ የማስቀረት አቅምን መሰረት የሚያደርግ፣ በማንኛውም መስክ የሚቃጡትን ትንኮሳዎች በወትሮ ዝግጁነት መመከት የሚችል፣ ለዜጎቻችን ኩራት በሚሆንና ሀገራዊ ጥቅማችንን በሚያስጠብቅ መልኩ እንዲደራጅ ይሰራል።

5.2.6.4. ፓርቲያችን ሀገራዊ ክብራችንን እና ሀገራዊ ጥቅማችንን ሊያስከብር የሚችል ዘርፈ ብዙ ዲፕሎማሲን በማሳደግ እና በመተግበር አቅማችን ላይ ትኩረት ያደርጋል። ሁሉን አቀፍ ዲፕሎማሲን በመተግበር የትብብር ዘርፎችን ማስፋት ፓርቲያችን ቅድሚያ ሰጥቶ ይሰራል። በዚህም የሰላም፣ የኢኮኖሚ፣ የዜጋ-ተኮር እና ፕብሊክ ዲፕሎማሲ የውጭ ጉዳይ ፓሊሲ ዋነኛ መተግበሪያ ስትራቴጂ ሆነው እንዲሰራባቸው ትኩረት ይሰጣል። በሌላ በኩልም መገንባት ለምንጥረው እውቀት መር ኢኮኖሚ እና በሳይንስና ቴክኖሎጂ ከሚፈለገው የዕድገት ደረጃ ላይ ለመድረስ፣ ብሎም ከቀደሙት ሀገራት ልምድን ለመቅሰምና የዕውቀት ሽግግር ለማድረግ የሳይንስ እና ቴክኖሎጂ እንዲሁም ዲጂታል ዲፕሎማሲን የሚያጠናክሩ ስራዎች ይሰራሉ።

መጋቢት 2014 ዓ.ም  
ብልጽግና ፓርቲ (ብልጽግና)  
አዲስ አበባ